



MELLIEĦA

MINUTI

## KUNSILL LOKALI TAL-MELLIEĦA

### IS-SEBA' KUNSILL

SEDUTA NRU. 105

8 ta' Jannar 2019

Minuti tas-seduta Nru. 105 tal-Kunsill Lokali tal-Mellieħa li saret fl-Ufficcju Amministrattiv tal-Kunsill, f'Numru 126, Triq il-Mithna l-Ġdida, Mellieħa, nhar it-Tlieta, 8 ta' Jannar 2019 fis-6.00 pm.

#### **Attendenza u qari ta' ittri ta' apologiji**

Il-Kunsillieri kollha kienu preżenti.

Is-Segretarju Eżekuttiv C. Debono rreġistra l-minuti, filwaqt li s-seduta giet trażmessa direttament bl-internet.

#### **Talba**

It-talba ntqalet mis-Sindku J. Buttigieg.

#### **1.1. Minuti**

- 1.2. Il-minuti tas-seduta Nru. 104 tal-11 ta' Dicembru 2018, ġew approvati u ffirmati mingħajr emendi. Kien hemm qbil li dawn għandhom jiġu ppubblikati fis-sit elettroniku <https://localgovernmentcms.gov.mt/en/lc/Mellieħa/Pages/Publications/Minutes.aspx>

#### **2.0. Materji Mqajma mill-Minuti**

##### **2.1.1. Faċilità ta' hatt u tagħbija fi Triq in-Nases**

(T/3/2/Vol XV)

- 2.1.2. Saret referenza għal minuta 5.8.1. tas-seduta ta' qabel fejn il-Kunsill iddeċieda li l-*Un>Loading Bay* li kien hemm fi Triq in-Nases tiġi trasferita għal Triq il-Kbira kantuniera ma' Triq in-Nases. Is-Sindku qal li rriżulta li Transport Malta ddeċidiet unilateralment fuq l-istess linji wara li saret talba direttament lilha mill-operatur ta' Maypole Confectionery.

- 2.1.3. Is-Sur J. Buttigieg qal li dan qanqal ilmenti minn operaturi ta' negozji qrib il-Maypole Confectionery minhabba li l-hatt u tagħbija ta' merkanzija ser johlq inkonvenjent peress li din tiddaħhal u tinhareġ minn bieb li jinsab fi Triq in-Nases. L-istess operaturi lmentaw li dan jinvolvi l-użu ta' *forklifter*, li bl-arranġament il-ġdid ikollha tivversja fi triq ewlenija. Tennew illi l-hatt u tagħbija ta' merkanzija jinvolvi perjodi qosra matul il-ġurnata u għalhekk ma jkunx

hemmx daqshekk inkonvenjent għall-operatur tal-ħanut “Il-Mithna” jekk din il-facilità terġa’ ssir fejn kienet qabel.

- 2.1.4. Il-Kunsill qabel li għandha ssir laqgħa fuq il-post mal-uffiċjal/i minn Transport Malta nkarigat/i mit-traffiku.

### **2.2.1. Andament tas-servizz dwar il-ġbir tal-iskart riċiklabbli (K/6/11)**

- 2.2.2. Is-Sindku rrefera għall-minuta 2.3.1. tas-seduta preċedenti u għarraf li aktar ma’ jgħaddi ż-żmien, il-kuntrattur il-ġdid imqabbd minn Green MT Ltd qiegħed jaħdem b’mod sodisfaċenti, peress li dan qed jidra r-rotta. Minkejja dan, il-volum tal-iskart tant żdied, li jeħtieġ li jkun hemm it-tieni scammel li jaħdem simultanjament fuq rotta differenti sabiex il-ġbir jitlesti fil-ħin qabel il-ħin tal-ġheluq tal-miżbla tal-Magħtab. Is-Sur J. Buttigieg qal li l-istess kuntrattur li jagħmel din il-ġabra ġie nkarigat minn Green MT Ltd sabiex ibattal l-iskips li nġiebu minflok id-*domes*, fil-*bring-in site* ta’ Triq l-Iżbark tal-Franċiżi.

- 2.2.3. Wara aktar diskussjoni, il-Kunsill inkariga lis-Sindku J. Buttigieg u l-Kunsillieri J. Azzopardi u J. Gauci, flimkien mas-Segretarju Eżekuttiv C. Debono sabiex jirrevedu l-ftehim li ser jiskadi fil-31 ta’ Jannar 2019.

- 2.2.4. Kien hemm qbil ukoll li d-Dipartiment għall-Gvern Lokali (Monitoraġġ u Sapport) għandu jiġi mistoqsi dwar jekk għandhiex issir sejha ta’ konċessjoni permezz tal-e-PPS, jew tkompli tiġi osservata l-proċedura segwita s’issa, li permezz tagħha l-iskemi awtorizzati jiġu mitluba jindikaw humiex lesti li jagħtu servizz skont ir-rekwiżiti stabbiliti mill-Kunsill.

### **2.3.1. Attivajiet tal-25 Anniversarju mit-twaqqif tal-Kunsill (K/6/11)**

- 2.3.2. Is-Sindku rrefera għall-minuta 7.2. tas-seduta ta’ qabel u ppropona li tintbagħat nota ta’ ringrazzjament lill-artist is-Sur Twanny Darmanin u lis-Sinjuri Joseph u Frankie Bartolo għax-xogħol li huma għamlu fuq il-mafkar li jfakkar l-avveniment imsemmi hawn fuq.

- 2.3.3. Il-Kunsill qabel mal-proposta mressqa.

### **2.4.1. Studju Nazzjonali fuq il-Prevalenza tan-Nuqqas ta’ Smigh fost l-Adulti (M/8/Vol VI)**

- 2.4.2. Il-Kunsillier J. Attard irrefera għall-minuta 2.4.1. tas-seduta preċedenti u fakkar li s-servizz tal-*iscreening* mogħti mid-ditta OK Medical fil-Manikata fid-19 ta’ Diċembru bejn, id-9.00 ta’ filgħodu u nofsinhar mis-Sala Parrokkjali, kien suċċess, tant li 25 persuna bbenefikaw minnu.

- 2.4.3. Il-Kunsill innota t-tagħrif mogħti.

### **3.0. Twegibiet għall-Mistoqsijiet tal-Kunsillieri**

#### **3.1.1. Ċimiterju Omm il-Hniena (C/7)**

- 3.1.2. Il-Kunsillier J. Attard innota qal li x-xogħol illi attwalment għaddej fuq it-tħaffir u kostruzzjoni ta’ oqbra godda fiċ-ċimiterju msemmi, waqt konferenza stampa li saret fuq il-post mill-Viċi Prim Ministru u Ministru tas-Saħħa – l-Prof. Chris Fearne – fit-3ta’ Jannar 2019. Is-Sur J. Attard qal wiehed jittama li ż-żewġ kanċelli taċ-ċimiterju jinbidlu wkoll, peress li dawn iddeterjoraw.

- 3.1.3. Is-Sindku qal li x-xogħlijiet li għaddejjin jinvolvu 68 qabar li ser jiġu offruti għall-bejgħ, filwaqt li tmienja oħra ser jinżammu għall-komun. Iċ-ċimiterju ser ikollu total ta’ 156 qabar. Is-Sur J Buttigieg ikkonferma li l-kanċelli ser ikunu parti mix-xogħol li għaddej.

- 3.1.4. Il-Kunsill innota t-tagħrif mogħti.

#### 4.1. Tqeghid ta' Karti

- *Purchase Request Form* – 04/01/19;
- Skeda ta' Pagamenti – 11/12/18 – 04/01/19;
- Skeda ta' Korrispondenza li waslet;
- Skeda ta' Korrispondenza li ntbaghtet; u
- Abbozz tal-Estimi 2019.

#### 5.0. Korrispondenza u komunikazzjoni mis-Sindku u l-Kunsillieri

##### 5.1.1. Ġnien iż-Żerniq (P/4/16/Vol IV)

5.1.2. Saret referenza għall-imejl datat 2 ta' Diċembru 2018 mibgħut mis-Sur Franco Costa, fejn talab li jitwaxx *basket* għat-taħriġ tal-basketball fil-biċċa ta' Ġnien iż-Żerniq fil-Manikata. Huwa offra li dan isir minnu u għas-spejjeż tiegħu.

5.1.3. Il-Kunsill approva t-twaħħal tal-*basket* fil-post indikat fir-ritratt meħmuż mat-talba bla preġudizzju għal xi azzjoni li tista' tittiehed aktar 'il quddiem.

##### 5.2.1. Inċident fi Triq Ghajn Tuffieha (D/5/Vol II)

5.2.2. Saret referenza għal talba mressqa mis-Sur Andrei Sciberras li kien involut f'incident fit-triq imsemmija fis-17 ta' Diċembru 2018, fejn huwa rrapportat li garrab ħsara f'żewġ *tyres* tal-vettura tiegħu tat-tip BMW numru tar-registrazzjoni DBU 283. L-incident gara wara li għadda fuq ħofra li kien hemm fit-tarmak qrib l-istabiliment Jardinland, li jinsab bejn it-triq tal-Miżieb u Triq Gherien il-Hida. Dwar l-istess incident ġie pprezentat rapport tal-Pulizija, kif ukoll kont li jammonta għal €230. Intalbu ukoll ir-riċevuti tal-ammont imħallas sabiex inbidlu t-*tyres*, kif ukoll ir-riċevuta mogħtija mill-operatur li rmonka l-vettura minn fuq il-post. Sad-data tas-seduta kienu għadhom ma ġewx mgħoddija. Ġie verifikat li l-imsemmija ħofra fil-fatt eżistiet u ġiet irrangata minnufih.

5.2.3. Il-Kunsill qabel li għandu jithallsu d-danni sofferti, kemm-il darba jiġu sottomessi d-dokumenti nieqsa.

##### 5.3.1. Inċident fi Triq il-Wilġa (D/5/Vol II)

5.3.2. Saret referenza għal talba mressqa mis-Sur David Balzan li kien involut f'incident fit-triq imsemmija fit-22 ta' Frar 2018, fejn huwa rrapportat li garrab ħsara f'wiehed mit-*tyres* tal-vettura tiegħu tat-tip Ford Focus, numru tar-registrazzjoni SLY 007. L-incident gara wara li għadda minn fuq ħofra li kien hemm fit-tarmak. Dwar l-istess incident ġie pprezentat rapport tal-Pulizija, kif ukoll kont fiskali li jammonta għal €133.90. Riċevuta tas-servizz tal-irmonk ma kienx hemm peress li s-Sur Balzan bidel ir-rotta huwa stess biex seta jitleq minn fuq il-post. Ġie verifikat li l-imsemmija ħofra fil-fatt eżistiet u ġiet irrangata minnufih.

5.3.3. Il-Kunsill qabel li għandu jithallsu d-danni sofferti wara li ra d-dokumentazzjoni sottomessa.

##### 5.4.1. Speed hump fi Triq Ghajn Żejtuna (T/3/2/Vol XV)

5.4.2. Saret referenza għal imejl datat 12 ta' Diċembru 2018 mibgħut minn Ms Odette Gatt sabiex issir *speed hump* quddiem ir-residenza Nru. 22, Triq Ghajn Żejtuna. Ingibdet l-attenzjoni li fis-Seduta Nru. 56 tal-24 ta' Mejju 2019, il-Kunsill ma kienx qabel li jsiru *speed humps* fil-parti ta' fuq ta' Triq Ghajn Żejtuna, peress li diġa ttiehdu miżuri biex jitnaqqas il-periklu, permezz ta' mera li saret faċċata ta' *drive-in, rumble strips*, kif ukoll saru tabelli li jindikaw kurva perikoluża.

5.4.3. Il-Kunsill kien tal-fehma li għandu jinżamm l-arrangamenti eżistenti.

### 5.5.1. Wirjiet piroteknici minn proprjeta tal-Knisja (F/2/Vol VII)

- 5.5.2. Saret referenza għall-ittra datata 4 ta' Jannar 2019, mibgħuta mill-Eċċ. Tiegħu Mons. J. Galea Curmi – l-Isqof Awżiljarju - bi twegiba għall-ittra tal-Kunsill tat-30 ta' Novembru 2018, fejn gie propost li l-Kurja tikkonsidra mill-ġdid il-pożizzjoni tagħha dwar l-projbizzjoni ta' wirjiet piroteknici minn proprjeta amministrata minnha. Dan billi jinhatar kumitat tekniku.
- 5.5.3. Fit-twegiba mogħtija minn Mons Galea Curmi ntqal li d-deċizzjoni ttiehdet wara konsiderazzjonijiet twal u konsultazzjoni mal-Arċipriet u l-Kappillan kollha u ma' diversi entitajiet involuti. Intqal ukoll li din taffettwa l-parroċi kollha, filwaqt li nnota wkoll li fil-każ tal-Mellieha nstabet soluzzjoni alternattiva.
- 5.5.4. Il-Kunsill innota t-twegiba.

### 5.6.1. Introduzzjoni ta' zona għall-akwakultura fit-Tramuntana ta' Malta (T/8)

- 5.6.2. Is-Segretarju għarraf li gie ppubblikat *Environment Impact Assessment (EIA)*, flimkien ma' *Appropriate Assessment (AA)* dwar l-introduzzjoni ta' zona ġdida għall-akwakultura fit-tramuntana ta' Malta. L-Awtorità tar-Riżorsi u l-Ambjent tat-żmien sas-6 ta' Frar 2019 sabiex isiru s-sottomissjonijiet dwaru.
- 5.6.3. Il-Kunsillier J. Attard ippropona li jittiehed parir professjonali dwar il-kontenut tad-dokumenti sottomessi.
- 5.6.4. Il-Kunsill kien tal-fehma li l-iżvilupp propost ser jippermetti li gaġeġ tat-tonn li huma qrib il-kosta, jinħarġu aktar 'il barra, u hekk tonqos il-possibiltà tat-tniġġiz tax-xtut, kif ġara fil-pasat. Gie mnutat li l-Kunsill diġa esprima l-pożizzjoni tiegħu dwar din il-materja mal-Awtorità tal-Ippjanar u mal-Awtorità tal-Ambjent u r-Riżorsi, permezz ta' imejl datat 14 ta' Lulju 2018, wara li saret diskussjoni fis-Seduta Nru. 98 tad-9 ta' Lulju 2018.

### 5.7.1. Titjib fit-taraġ u passaġġ li jagħti minn Triq il-Marfa għal Triq Dun Franġisk Sciberras (R/2/3)

- 5.7.2. Il-Kunsill gie mgharraf li tressaq protest ġudizzjarju fil-Prim'Awla tal-Qorti Ċivili fl-10 ta' Diċembru 2018, minn Charles Camilleri u martu Anna Camilleri u l-Perit Lawrence Montebello u martu Maria Montebello. Permezz tiegħu, l-Awtorità tal-Ippjanar intalbet tirrevoka l-permess PA 2572/15 u twaqqaf l-ipproċessar tal-applikazzjoni PA 10446/18, li t-tnejn jitrattaw ir-restawr tal-passaġġ u taraġ imsemmi hawn fuq.
- 5.7.3. Is-Segretarju spjega li l-allegazzjonijiet tal-protestanti huma nfondati billi x-xogħol ta' restawr li sar kien limitat għall-passaġġ pubbliku, li ilu wżat bħala tali għal għexieren ta' snin, ferm qabel akkwistaw l-art huma. Intqal ukoll li diversi snin ilu kien tqiegħed *main* tad-drenaġġ li gie ttollerat mis-sidien.
- 5.7.4. Il-Kunsill tfakkar ukoll illi wara li nbeda x-xogħol, fit-28 ta' Novembru 2017, kienet saret laqgħa fuq il-post fejn Camilleri u Montebello ndikaw il-konfini tal-proprjeta rispettiva. Bla preġudizzju, il-Kunsill ma għamel xejn 'il ġewwa mill-istess konfini, sabiex jevità l-argumenti, għalkemm il-passaġġ bir-riġel tħalla. Minn dakinhar sal-lum ma sar ebda kuntatt mal-Kunsill mill-protestanti, minkejja li x-xogħol baqa' għaddej.
- 5.7.5. Is-Segretarju kompli jispjega li minhabba illi l-applikazzjoni għall-permess tal-Awtorità tal-Ippjanar (PA 2572/15) kienet tinvolvi passaġġ pubbliku, l-istess Awtorità nnotifikat lid-Direttorat għat-Tmexxija tal-Proprjeta, li minn naħa tagħhom ħarġu l-permess mitlub fit-18 ta' Mejju 2016.
- 5.7.6. Wara aktar diskussjoni, il-Kunsill qabel li għandu jistenna l-parir legali mitlub, peress li l-intenzjonijiet attwali tal-protestanti mhumiex ċari, għaliex dawn m'għamli ebda rejazzjoni wara hrug tal-permess PA 2572/15, filwaqt li t-tieni applikazzjoni tinvolvi biss sanzjarnar ta'

xogħol li ma sarx eżattament kif stabbilit fil-*works method statement*, u allura ma jbidel xejn fil-konfront tal-protestanti.

**5.8.1. Proġett “Active Aging, Active Citizenship, Active Towns (Act)” (P/10/31)**

5.8.2. Il-Kunsilliera A. Brincat Stellini rreferiet għall-applikazzjoni dwar il-finanzjament tal-proġett imsemmi. Hija qalet li t-talba ma’ kinitx fost is-sitta approvati minn fost il-120 li ġew sottomessi.

5.8.3. Il-Kunsill innota t-tagħrif mogħti.

**5.9.1. Assemblea Ġenerali tal-EDEN (T/12/2/Vol II)**

5.9.2. Il-Kunsilliera A. Brincat Stellini rreferiet għal imejl datat 21 ta’ Dicembru 2018, mibgħut mill-EDEN Network Association, fejn il-Kunsill ġie mistieden jippartecipa fl-avveniment imsemmi, li ser isehh fir-Rumanija fil-11 ta’ April 2018. Hija qalet ukoll li l-EDEN nediet il-kompetizzjoni – EDEN Innovation Prize – li hija mqassam fuq tliet kategoriji separati, li huma:

- a) Prattiċi tajbin dwar l-introduzzjoni ta’ indikaturi rigward turizmu sostenibbli;
- b) Offerti li li jkopru xejriet godda fit-turizmu LGBT; u
- c) Opportunitajiet għall-ivjaġġar għall-persuni ‘il fuq minn 60 sena.

5.9.3. Is-Sinjura Brincat Stellini pproponiet li l-Kunsill jippartecipa fil-kategorija (c), peress li industrija tat-turizmu fil-lokalità hija ferm orjentata lejn turizmu tat-tielet età. Is-sottomissjonijiet jgħalqu fid-29 ta’ Marzu 2019.

5.9.4. Il-Kunsill approva l-proposta.

**5.10.1. Attività tal-Karnival (A/5/5/Vol VII)**

5.10.2. Il-Kunsilliera A. Brincat Stellini pproponiet li kumpaniji li jiehdu sehem fil-Karnival nazzjonali li jsir fil-Belt Valletta jiġu mistiedna jagħtu wirjiet fil-Mellieħa bejn il-Ġimgħa l-1 u t-Tlieta 5 ta’ Marzu 2019. Hija qalet li l-attività tista’ issehħ f’Misraħ il-Parroċċa.

5.10.3. Il-Kunsill approva l-proposta, iżda talab li jingħata aktar tagħrif dwar l-involvement finanzjarju marbut ma’ din l-inizjattiva.

**5.11.1. Kunċert mill-Ardingly College Schola Cantorum (A/5/5/Vol VII)**

5.11.2. Is-Sindku rrefera għal imejl datat 6 ta’ Jannar 2019, mibgħut mis-Sur Richard Stafford li huwa d-direttur mużikali tal-korr imsemmi hawn fuq. Is-Sur J. Buttigieg qal li dan il-korr ser ikun Malta fi Frar 2019 u d-dirigenti tiegħu talbu li jtellgħu kunċert fil-Knisja Arcipretali tal-Mellieħa.

5.11.3. Il-Kunsill qabel li għandu jinkiseb il-programm sabiex jiġi mgħoddi lill-Arcipriet meta jintalab il-permess tiegħu.

**5.12.1. Attivitajiet kulturali fis-Sajf 2019 (A/5/3/1/Vol XVI)( A/5/3/5/Vol V)**

5.12.2. Il-Kunsilliera A. Brincat Stellini pproponiet li Jum il-Kunsill isir nhar il-Ħamis 25 ta’ Lulju 2019, filwaqt li l-Iljeli Melleħin jiżvolġu bejn is-26 u t-28 tal-istess xahar.

5.12.3. Is-Sinjura Brincat Stellini ssuġġeriet ukoll li l-*musical* ‘Naħal tal-Imħabba’ jerġa’ jittellgħa bhala parti mill-attivitajiet tal-Iljeli Melleħin fuq il-palk li jintrama f’Misraħ il-Parroċċa. Hija pproponiet ukoll li l-filmat tal-*musical* jintwera lill-anzjani residenti f’Dar il-Madonna tal-Mellieħa, permezz tal-*link* elettronika mogħtija mill-kompożitur.

5.12.4. Il-Kunsill laqa’ il-proposti mressqa, filwaqt li ddecieda wkoll li l-ispejjeż tal-*musical* jittieħdu mill-vot tal-Iljeli Melleħin

**5.13.1. Proġett WiFi4EU**

(I/1/3/Vol V)

- 5.13.2. Il-Kunsilliera A. Brincat Stellini rreferiet għall-proġett imsemmi li l-iskop tiegħu huwa li jitwassal is-servizz tal-internet f'lokalitajiet li mhumiex daqshekk ċentrali. Hija staqsiet dwar jekk huwiex possibbli li ssir antenna tal-wi-fi fil-kwartieri tal-iScouts fil-Fortizza tas-Salib.
- 5.13.3. Is-Sindku ssuġġerixxa li l-istess għandu jsir fil-każ tad-Dar tal-Anzjani / Ġnien il-Qiġhan.
- 5.13.4. Is-Segretarju wieġeb li din il-proposta tista' tiġi nkluża fil-proġett WiFi4EU, iżda jkun tajjeb jiġi verifikat jekk dawn il-faċilitajiet humiex eliġibbli taħt l-istess proġett, peress li dan qed jiġi ffinanzjat minn fondi Ewropej.

**5.14.1. Separazzjoni tal-iskart f'postijiet mhux urbani**

(K/6/11)

- 5.14.2. Il-Kunsillier J. Azzopardi qal li fit-22 ta' Novembru 2018 kienet saret ma' delegazzjoni mill-Assoċjazzjoni tas-Sidien tal-Caravans u Bungalows tal-Għadira, fejn dawn staqsew dwar jekk hemmx xi pjaniet li jinvolvu l-ġbir tal-iskart b'mod separat minn dan il-post, kif isir f'żoni urbani. Huwa qal ukoll li l-istess sitwazzjoni teżisti fil-postijiet kollha fejn hemm il-kmamar ġewwa l-Aħrax. Is-Sur Azzopardi ppropona li tiġi mtennija talba sabiex issir laqgħa ma' dirigenti konċernati tal-Wasteserv bil-għan li jiġi trattat dan in-nuqqas.
- 5.14.3. Il-Kunsill innota t-tagħrif mogħti u laqa' l-proposta.

**6.1. Parkeġġ parti mill-estensjoni tal-Iskola Primarja**

(S/3/1/1)

- 6.2. Is-Sindku għarraf li fit-12 ta' Diċembru 2018 saret laqgħa oħra dwar is-suġġett t'hawn fuq fil-bini tal-Ministeru tal-Edukazzjoni u l-Impjiegi, li attendew għaliha s-Sinjuri M. Gruppetta u N. Abela, konsulent u *Chief of Staff* fl-istess ministeru, rispettivament. Attendew wkoll, flimkien mas-Sindku J. Buttigieg, il-Kunsillier E. Bartolo u s-Segretarju Eżekuttiv C. Debono. Fl-istess laqgħa kien hemm qbil illi f'dan l-istadju jehtieg li jsiru żewġ *business plans* – wiehed bil-parkeġġ limitat għal taħt l-estensjoni proposta, u iehor ta' kapacità akbar mifruq ukoll taħt l-istess estensjoni f'parti mill-biċċa tal-iskola. Dawn l-istudji ser jiġu ffinanzjati mill-Ministeru. Fil-laqgħa ġew identifikati negożji li possibbilment ikollhom interess jinvestu wkoll fil-proġett, minhabba li l-parkeġġ jirrendi l-intrapizi tagħhom aktar kompettivi.
- 6.3. Is-Segretarju għarraf li ntabab rendikont dwar l-andament tal-kontribuzzjonijiet li daħlu fil-Fond tal-Ippjanar fl-aħħar snin, sabiex jiġi evalwat jekk il-fondi ġġenerati jkunux biżżejjed biex jiffinanzjaw is-self mill-Malta Development Bank.
- 6.4. Is-Sur J. Buttigieg kompli jgħid li f'dan l-istadju jkun għaqli jekk il-Kunsill jikseb konsulenza apparti dwar il-vijabilità tal-proġett. F'każ li jirriżulta li l-proġett huwa vijabbli, jkun meħtieġ li jtfassal mudell finanzjarju.
- 6.5. Il-Kunsill qabel mal-proposta tas-Sindku skont il-minuta 6.4 aktar 'il fuq.

**7.1. Rendikont Finanzjarju – Lulju / Settembru 2018**

(A/5/3/8)

- 7.2. Is-Segretarju talab li d-diskussjoni fuq dan is-suġġett tiġi posposta għas-seduta li jmiss minhabba raġunijiet tekniċi li jirriżultat mill-programm tas-*software* użat għaž-żamma tal-kontijiet.

**8.1. Estimi Finanzjarji tal-Kunsill 2019**

(F/1/30)

- 8.2. Is-Segretarju ressaq rendikont dwar id-dhul u l-infieq previst għas-sena finanzjarja 2018. Ressaq ukoll abbozz ta' dhul previst għall-2019, kontra l-estimi li jinkludu l-proġetti u inizjattivi maqbula mill-Kunsill fis-seduta preċedenti.
- 8.3. Il-Kunsill iddiskuta l-estimi fid-dettal u qabel li għandu jsir tibdil fl-abbozz imressaq skont kif jidher hawn taħt:

Vot Nru.	Raġuni għat-tibdil
2960	Fil-vot tal- <b>Pubblikazzjonijiet</b> għandu jidhol l-istampar tal-ktieb ta' Paul P. Borg – <i>Nahal tal-Imhabba</i> . Għaldaqstant għandu jkun hemm allokazzjoni ta' €2,000 għal din l-inizjattiva.
3380	Fil-vot tas-Servizzi Komunitarji l-alkokazzjoni għall- <i>Animal Welfare</i> għandha tiżdied għal €3,000..
3370	Għalkemm il-Kunsill ma kienx speċifiku dwar liema allokazzjonijiet taht il-vot tal- <b>Attivitajiet Kulturali</b> għandhom jiżdiedu, qabel li dan jitla' għal €96,000, kif kien fl-2018.
7220	Dan il-vot għandu jinkludi fih allokazzjoni ta' €45,000 sabiex tiffinanzja l-installazzjoni ta' <b>dwal</b> ornamentalni fi Triq it-Tramuntana, Triq San Pawl u l-parti t'isfel nett ta' Triq il-Kappillan Magri.
7312	Il-vot dwar is-Sistema ta' Sigurtà għandu jkun fil-livell ta' €8,000 biex jagħmel tajjeb għall-installazzjoni ta' sistemi ta' CCTV fi Ġnien tas-Salib, Ġnien Dun Anton Debono u fil-Park tal-Familja.

- 8.4. Huwa qal li dawn l-abbozzi saru *on a cash basis* u għalhekk issa jehtieg li jiġu mgħoddija lill-*accountant* sabiex jithejjew abbażi ta' *accruals*. B'hekk jittiehdu in konsiderazzjoni fatturi oħra bħalma huwa d-deprezzament fuq l-assi permanenti, il-valur tal-*istocks*, *short u long term liabilities*, eċċ.
- 8.5. Il-Kunsill iddeċieda li għandhom jsiru żewġ laqgħat tal-lokalità – wahda fl-Uffiċċju Amministrattiv tal-Kunsill fl-14, u oħra fis-Sala Parrokkjali tal-Manikata fis-17 ta' Jannar 2019 fis-6:30 pm.
- 9.1. Kunsiderazzjoni u Approvazzjoni tal-Iskedi dwar l-Akkwist u tal-Pagamenti**
- 9.2. Ġiet imressqa *Purchase Request Form* datata 4 ta' Jannar 2019.
- 9.3. Kien hemm qbil dwar il-ħruġ tal-*purchase orders* li fadal skont l-*items* elenkati fl-imsemmija skeda.
- 9.5. Tressqet ukoll, skeda ta' pagamenti li tkopri bejn l-11 ta' Diċembru u l-4 ta' Jannar 2019.
- 9.6. Il-Kunsill approva l-akkwist u l-pagamenti kollha fl-iskeda msemmija. Kien hemm qbil li l-Iskeda tal-Pagamenti għandha tiġi ppubblikata permezz tas-sit elettroniku <https://localgovernment.gov.mt/en/lc/Mellieha/Pages/Publications/Quarterly-Financial-Reports.aspx>

## AĠĠORNAMENT

Bi ftehim bejn dawk preżenti, is-seduta spiċċat fid-9:15 pm u giet aġġornata għall-nhar it-Tlieta, 29 ta' Jannar 2019 fis-6.00 pm.



John Buttigieg  
Sindku



Carmel Debono  
Segretarju Eżekuttiv